

मोतियां


चाफ़ाचीं पदां





COVER DESIGN & PRINT
JASATH

L.S.P.-6.SINO-55/98





मोतियां

चा.प्रा.चीं पदां

संपादक

श्री फ्रेडकुमार कुच्चिकाडु

लिप्यांतर

गोकुलदास प्रभु

प्रकाशक

मांड सोभाण प्रकाशन

हांत्ल्या 4-5 पदांक सोडून उरल्ल्या सर्व पदांक श्री एरिक ओजेरियो
हाणे ताळो आनी संगीत बसयलां

मोतियां

चाफ्राचा पदांचो संग्रह

1993

© मांड सोभाण (रि)

संपादक : श्री फ्रेडकुमार कुश्चिकाडु

लियांतर : गोकुलदास प्रभु

उज्वाडाव्या : मांड सोभाण प्रकाशन



कोंकणी संस्कृते केंद्र

‘आस्रो’ सेमिनरी विव

मंगळूर - 575002 द.क.

छापपी :

दिगंत मुद्रण लिमिटेड

येय्याडि, मंगळोर

कला :

जगत आर्टस

बेंदूरवेल, मंगळूर - 2

मोल :

रु. 20-00

मरणाचेर जयत जोडल्लीं कांतारां

परत्यान तिचें उतरां उचारिजे पडटातः तो जबरदस्त उजवाडाच्या किरणाळ सुर्याबरी आनी हांव मंद प्रकासाच्या मेणाळ वातीबरी; ताचेविशीं हांव कितें म्हण बरंव ? तो म्हज्या शाण्या बापायबरी आनी हांव ताच्या नेणत्या पुताबरी; ताचेविशीं हांव कितें म्हण सांगूं ? तरय थोडेपावटीं पोसोभर मिटान दर्याविशीं चिंतिजे पडटा आनी थेंबे थेंबे पिटान रुचिच्या पानपोळ्यांविशीं तकली खिरयजे पडटा किरणां कातींत रोंबल्याशिवाय सुर्याची धाव सांगोंक कळना आनी मीट पेजेंत चाकल्याशिवाय दर्याचें मोल मेजूंक मेळना देकून दि. चा.फ्रा.च्या 'मोतियां' पुस्तकाक हीं प्रस्तावनाचीं उतरां बरयतां:

मंगळुरी कांकणी कविताशेतांत ह्या शेकड्याचे सुरवेर बोव थोडे अनामीक कवी काजवोन माजवल्या उपरांत थिरासाणेचो कवी उबजाल्लो म्हळ्यार लुवीस मस्करेज. मस्करेजा- सांगाता आनी उपरांत पन्नासावे इसवेपऱ्यांत मिणकाल्ले कवी मस्करेजाच्या पायां यळाय पावलेनांत. कोंकणीलोकाक कवितेचें गंधवारें जायनातलें म्हणटाना कोणेंय कित्यापासून खंयच्या गुंदाचेर कविता रचची ? ह्या कित्याचीच परवा करीनासतां चा.फ्रा. दे कोस्तान, मस्करेजान नांग्रायल्ल्या शेतांत बेळें झाडूंक सुरू केलें कोंकणी कवितेक मर्याद हाडचेखातीर सपणांभितरल्या सपणांनी 'सपणांतुलें राज' बांदून तो पेचाडलो ताचीच म्हळ्ळी वेगळी वाट धरली. कोणेंय ताचो पाटलाव करूंकना तरय, पाटीं ताणे पळेलेंना पाटीं पळेंवकना जाल्लयान ताका आपुण एकसुरो म्हण कळ्ळेंचना. केदोळपऱ्यांत पंगडासांवयर वरसांच्य हे कविताजिण्येंत आकरेच्या पांवड्यार ताच्यो कविता 'पंगडाना' 'रंग-तरंग' पंगडांनी पदांखतीर आपणायतच 'मांड सोभाण' पंगडान ताच्या कवितांक नवीच धुंवडी दिली. पदांया कोवळ्यांनी, दूरदर्शनाच्या कार्यांनी चा.फ्रा. लोकाक लागीं जालो. मांड सोभाणावखीं ताच्यो विता लोकाच्या तोडांनी धोळूक साध्य जाल्यो मांड सोभाणान कितें चा.फ्रा.क दिलें आनी चा.फ्रा.न कितें मांड सोभाणाक दिलें- ते हांगा बखन पुरो पडचेंय ना. गोंयचीं

भुरगीं ताका शाळेंत शिकतालीं तरय, जाग प्रकाशनान ताचें 'सोंश्याचे कान' पुस्तक परगटतच घरांनींय ताका वाचचो अवकास लाबलो. त्या पुस्तकाक केंद्र साहित्य अकादेमिची ऊंच प्रशस्ती अपणायतच ताचें पुस्तक प्रगती प्रकाशनान कानडी लिपिंतय परगटलें. पाटापाट मंगळुरी कोंकणी परजेन चा.फ्रा.क 'कोंकणी साहित्य कुलरल' म्हळ्ळें बिरुदय दिलें

म्हजेलानीं तशेंच 'जागे कवी' पंगडाद्वारीं मंगळुरी कोंकणिंतल्या जायत्या कवींलागीं चा.फ्रा.न संबंध जोडल्लो. कोंकणी कविताशेतांत आयलेवार जी बदलावण घडल्या, ताका चा.फ्रा.च्यो कविता कारण न्हय म्हण सांगोंक कोणय धयर घेंवचोना ताचे सावळेंत आमचे जायते तरनाटे कवी वाडोन आयल्यात आनी आतां ताच्या मरणांत तांणी तांच्योच वेगळ्यो तरय कोंकणीक ऊंच उबारच्यो वाटो धरूंक आसत. ताचें मरण आमच्या कवींक जियेंवचें धयर, कवी जावन उंचायेक चडचें हट फावो करच्यांत नवल ना.

'मेल्ले म्हशीक बारा शेर दूध' म्हणचेबरी चा.फ्रा. मात्येक सारें जाल्लोच-कोंकणिचो भीष्म, कोंकणी मळबावयलें शिमटीनेकेत्र - जालो. पुण म्हाका आनी चडीत करून 'मांड-सोभाण' पंगडाच्या एरीक ओझेरियोक चा.फ्रा.चो जल्म, ताची जिणी आनी ताचें मरण आमच्या जीविताचो अर्थ सोदूंक सवाल उडवन गेलां

बरवपी जावन चा.फ्रा.क समाजेचो हुसको आसल्लो. ताचो पत्रां बाळवलींनांत बाळवलींनांत म्हणच्याकय बदलोंक तयार नातल्लया आमचे समाजेन तीं मांदलींनांत ताच्या नाटकांची गतय तशीच जाली 'दोरो', 'तरनें तरनें मोरनें', तसलीं नाटकां तीस वरसां आदीं लोकान इनकार करून आयलेवार इनामांचो शिंवारे वोतून आपणायलीं. म्हणटच चा.फ्रा.च्या दोळ्यांमुकार तीस वरसां उपरांतली समाज आसल्ली. ताणे फुडाराखतीर बरयलें ताच्या आनी आमचे समाजेच्या चिंतपाच्या वेगाचो फरक कितलो जाणांत ? एक न्हय, दोन न्हय तीस वरसां ।

चा.फ्रा. एक उत्तीम भाषणगार. ताच्या उतरांची धोमोम आयकोवप्याच्या काळजाक रोंबताली आनी कानांक नाटवाताली. ताच्या उतरांनी मनां पिसवंवचो, काळजां धलंवचो जादू आसल्लो. हो जादू, ताच्या मरणान आमचेथावन झोंपय मारन वेला तरय ताच्या नाटकां आनी कवितेवरवीं शेकड्यांच्या शेकड्यांक, कोंकणिची पिळगी बाळवतावेरग शास्वीत उरतलो

पत्रकार जावन चा.फ्रा. सांगाता उण्याउणे सात वरतां तरय खांद्याक खांद लावन म्हळ्ळेबरी हावें तिंतेर झरयलां. हरयेका अंक्यापाटल्यान ताणे करची ती तयाराय, विषय मांडून हाडची रीत, लेखन तयार करच्यांत कसलेच कश्ट लेकीनासतां करचो वावर कोंकणी पत्रगारिकेंत हावें आदीं जांव, आतां जांव देकोंकना. दुडवाचे अडचणेक आनी जायत्या हेर कारणांक ताचीं पत्रां कुरवालों तरय, काडल्लो हरयेक अंको कोंकणिचे चरित्रेंत शास्वीत उरतलो

पुण साहिती चा.फ्रा.क हावें चडीत पसंद केल्लो म्हळ्यार कवी जावन! हरयेक कविता नव्या चिंतपाचे बुन्यादिचेर तो रचतालो त्यो वाचतल्याक एकेकपावटीं एकेक इमाजी दोळ्यांमुकार फुड जातात. सांजेच्या सुर्यान मोळबाच्या पोल्यार पसरांवच्या रंगाबरी ताच्यो कविता रंगाळ. आपुट दुधांत लोणी उपेल्लेबरी ताचे कवितेंनी संगीत उपेता. ताचे कवितेंचो स्वाध - वाचून जिरयतल्यांक मात कळीत. ताचे कवितेंनी म्हाका हरयेकपावटीं नवोच अनभोग दिला आनी त्यादेकून ताच्यो कविता परिक्षेक भुरग्यान लिसांव शिकल्लेबरी हांव शिकलां

चा.फ्रा.न पदां तीन वेवेगळ्या पांवड्यांचेर घडल्लीं पयलें नाटकांखातीर ताणें हो वावर केलो तर, उपरांत थोड्या संगीत कान्यावळींखातीर ताणें पदां घडलीं. आक्नेक ताच्यो कविताच मांड सोभाण पंगडान ताळे बसवन गायलीं. पुण चा.फ्रा.च्या सरवय पदांक कवितेचीच मरयाद आसा. ताळे लावन तीं गायताना तांकां आमी पदां म्हणटांव तरय तांचे बांदावळिचे दिश्टीन, अलंकारिक दिश्टीन, तांतूं उब्यो जांवच्या इमाजिंचे दिश्टीन, चिंतपाचे गुंडाये दिश्टीन चा.फ्रा.चीं पदां कविताच ! उपरांत तांतलो लय, ताळ आनी उपेंवच्या संगीतावरवीं

तीं आपापींच पदां जावन बदल्ल्यांत चा.फ्रा.च्या चडुणे सरवय कवितांक कांतारां जावन बदलुंची सकत आसा आनी ताचीं सरवय कांतारां आपलेस्तकीं कविता जावन उरतात

चा.फ्रा.च्या पदांनी मोगाचें मेल, निराशेचें तेल सराग उपेता. हो मोग उतळ न्हय; गुंडायेंत पाळां रोंबयल्लो. देखून मेंदवांत मोगाच्या चिंतनांचो रोवो सदांय किरलता खंय एकपावटीं तो पोल्यावेलीं भिरंडां फोडूंक उड्डाता आनी खंय एकपावटीं मोग करूंक वचून चेडवाच्या केसांची बोंबपिन आनी बाजवेची आलपिन गालांनी रोंबवन रगताचो व्हाळ व्हाळयता मोग तितल्यार निंवना; आलपिनेचो कांटो काळीज फापसुंदी म्हण तो बोंबो घालता


चा.फ्रा.च्या कांतारांनी जानपदाचो झरो तशें कोंकणी रुकावेलो घरो भरोन वोमताता कोंकणी भोशेचें रुदान, आमची भास, कोंकणी काजार - तचो कोंकणिचेर आसचो हुसको दाकयताना. आडकुलोगो बुडकुलो, सात सात चोवदा सन्नां, फारार फार, काल सांजेच्या वादाळार, कलवंताच्या कमरावेरी, बाणावलेच्या रानांतू इत्यादी पदां, चा.फ्रा. कोंकणीमात्येच्या चमत्कारीक उतरांचो सुतारी म्हळ्ळे संसाराक कळयतात

तत्वगिन्यान पाचारचीं जायतीं कांतारांय ह्या पुस्तकांत आसात एकेक पद एकापरस उंचलें - भुंयमंडळांतल्या एकेका घरांत व्हरन पावंवचे तसलें. हो अनभोग तुमींच 'मोतियां' पुस्तक घेवन, घेतल्याउपरांत वाचून, वाचल्याउपरांत गावन, गायल्याउपरांत हेरांक सांगोन भोगूंकजाय.

हीं कांतारां - चा.फ्रा.मरोंकना, जिवंत आसा म्हण पाचारची कांतारां हीं कांतारां चा.फ्रा.च्या मरणाचेर जयत जोडल्लीं कांतारां तीं आतां बुकारुपीं परगटच्या 'मांड-सोभाणाक' शाबास्की दिताना, तीं वाचूंक सुरवात करच्या तुकाय चा.फ्रा.च्या पदांच्या संसाराक बरो येवकार मागतां

'मोतियां' पुस्तकाद्वारीं चा.फ्रां तुमच्या सरवांच्या घरांनी सदां रावों

चा.फ्रा.दे कोस्ता



- ★ 10-10-1931 मंगळूरच्या मार्नेमिकाटयार जल्म. चार्लस फ्रांसिस म्हण बोलायल्लें
- ★ 1934 दो । कास्मिर मोतिचे चिकित्सेन एका घोर अस्वस्थातलो पाशार. उडास दवर्न पयणाशीतं दो । मोतिच्या मरणावेळीं ताच्या जिविताचेर एक लांब लेखन बरयल्लें ।
- ★ 1946 पथलो नाटक, “निष्ठुर बोतल” शेजाऱ्याचा सोप्यार खेळयल्लो. पडदो जावन शेजाशिनचें कापड हाडल्लें
प्राथमिक शिकप - जेप्यु सांत जुवांव हायर एलिमेंटरी इस्कोलांत. 1948 मिलार हायस्कूलांत एस.एस.एल.सिं पास ।
- ★ 1-5-1948 कुटमासंगीं बोंबयांत वस्ति. भारतीय एलिसांव खत्यांत पयलो वावर. अडेज वर्सांनी बि.इ.एस.टींत काम. मागिर धा वरसांनी स्वंत क्रापवानो उघडलो.
- ★ 1951 पयणारितं बरप. आठ वरसांनी त्या पत्राचो संपादक जालो. त्या वेळार ‘वांलाची मर्याद’ पयली कथा आनी ‘तुकाय आसा वांटो’ पयली कविता उजवाडाक.

- ★ 1953 आकाशवाणिचेर सराग कवितांची वित्रावणी पयली कविता 'सण्णांतुलें राज' मीर्ग, उदेंतिचें नेकेत्र, पर्जेचो आवाज आनी साद पत्रांचेर उज्वाडली. आकाशवाणिच्या श्री विष्णु नायकान गोंयकारांक ताच्यो कविता वाचुन दाकयल्यो. 'कोंब्ल्या बाबानो साद रे घाला' गीत खूब गाज्लें
- ★ 1955 "आंक्वार मेस्त्री" बोंबयच्या इंग्लेज पत्रांनी विमरस्याक आयलो. एदोळ पत्र्यांत ताचे 18 प्रयोग जाले.
- ★ 1956 जागमागाचो संपादक.
- ★ 1960 पयली कादंबरी 'सयंबाचें पातक' पयणारिच्या पानानी सांकळ कथा जाली. पयणारित दोतीविरोध संस्थो स्थापन, दोत नातल्ल्या 17 काजरानी सुधारुंचो पंगड. दोती विरोध नाटक 'सोभित संसार' मराठी दयनीक 'माराठांत' नांवाडिदक नाटकिस्त श्री.पि.के अत्रे थान्न विमर्सो जोडता
- ★ 1962 गोंयच्या पाठपुस्तकानी कविता आवरतात.
- ★ 1968 'भांगार मनिस' नाटकाचो पयलो प्रयोग प्रेक्षक नास्तां रद्द जाता. पुण मागिर ताचे लगबग 25 प्रयोग जातात. ताचे 7 नाटक कलासंपताचीं इनामा जोडतात । क्रमेण 13 नाटक, 7 मोटवे नाटकुळे, पांच नवल कथा, निन्शां वयर कविता आनी लेक नातल्लीं लेखना, प्रबंद, बरवन काडता
- ★ 1969 मंगळुरांत वस्ती. 'जोर्जी बुतेल' आनी 'तर्ने तर्ने मोर्ने' नाटक मांचियेर येतात.
- ★ 1974 काजर, कोंकणी भाषे मंडळाचो स्थापक अध्यक्ष.
- ★ 1975 पावूशंत कोर्गार क्रिस्तांवांचें शोषण "उदेव" पत्रांत उगताडाक हाडता.
- ★ 1976 'जिवित' पत्र उगडता
- ★ 1986 गोंयां सांकळेंत 'अखिल भारत कोंकणी लेखक सम्मेळ' चो अध्यक्ष.

★ मंगळुरच्या 'परडेली', 'रंग तरंग', 'मांड सोभाण' संगीत जमयांक 150 वयर गितां रचता ।

★ 1988 गोंयांत च्यार पुस्तकां नागरित उज्वाडटात

★ 1989 'सोंश्याचे कान' कविता जम्याक 'केंद्रीय साहित्य अकादमी प्रशस्ति'. गोंयच्या इंग्लेज, कोंकणी आनी मराठी पत्रांनी लांब धीग उल्लेख आनी लेखना. केरळच्या मलयाळी पत्रांनी कथा छापतात.

★ 1990 मंगळुरची कोंकणी पर्जा "कोंकणी साहित्य कुलरल" मान दिवुन सन्मान करतात.

'मांड सोभाण' हाचो गववाध्यक्ष. एदोळचा सरव 'मांड सोभाण' संगीत काव्यावळिनि 'सुतार' जावन लोकामतिकं दादोस केलां

गोंयांथावन कोंकणी अकादमिची प्रशस्ति घेवन पाटीं गावांक पावल्ल्या चाफ्राबाबान दोनंच दिसानी म्हणजे 1992 दसेंब्र 3वेर आप्लें जिप्ये पयण संपयलें. चाफ्रा अमर जालो.

अमर चाफ्राबाबच्या व्यक्तित्वाविशीं सांग्चें तर धर्म, राजकीय आनी गोडु संप्रदाय, फितिस्पणां आनी पाडारी आतर्वणांचेर आपल्या लेखना, कवना, पदां, नाटक आनी भाषणानीं दयादाक्षेणेविण, भियाविण रोसाळ आनी गंभीर उतरानीं शीदा ठीकाप्रहार करुत आसल्लो विशिष्ट व्यक्तित्वाचो धीमंत.

एकच संगितचेर पदां आनी कवितेक सहजल्लीं उतरां वेवेगळ्या रितिर चल्लो आपूप शिल्पी तो ।

विडंबन, विनोद, ठिका, शिण आनी मायामोग उचारन सवांला उडवन, जाप त्रिचारुन देवालागीं शीदा संवाद चलयल्लो मनिस अख्ख्या साहितिक शेतांत चाफ्राबाब सोडल्यार दुस्रे जळकाना ।

कोंकणी संस्कृते केंद्र

‘मांड सोभाण’ - अमर चाफ्राबाबाचें सपण. तें उटाउटीं जार्येक हाडल्लें साधन एरिक ओजेरबाबाचें. मांड सोभाण इत्ल्या उंचाएक पावजे जाल्यार हया संस्थयाचा कार्यकारी समिती सांदयांचो मोटो वाव आनी कोंकणी अभिमानींचो सहकार प्रमुख कारण.

1986 व्या नवेंब्राचे 30 वेर स्थापित जावन आज 75 वें यशस्वी मांड सोभाण कार्ये प्रदर्शित करता. ह्या मोटव्या आव्देंत आमी आसा केल्ल्या साहसिक साधनाद्वारि आम्कां समाजेंत उंचायेचो पाट लाब्ला.

आम्चो उद्देश कोंकणी संगीताची अस्मताई सोदचो, ताका नवें रूप दिंवचो मात न्हय, कोंकणी लोकवेद, देशीय विशिष्टता आनी स्वरूप मिस्ठांन्वें, विविद प्रांतांचा, भास्फुटांचा, कुळियेंचा कोंकणी कलेक, कलाकारांक आनी कोंकणीमोर्गींक एकताराचे गांठिन गांठांन्वों जाव्नासा. त्या दिशेन आमी सबार प्रयोग, साधना, कार्यावळिंचीं प्रदर्शना दीत्त आयल्यांव, संगीं जबरदस्त यश्य जोडल्या।

देशभर शिंपडलेल्या कोंकणी कविक एकटाव मांड सोभाणान तांचा उतरांक ताळे बसव्न एदोळ्चा 74 प्रदर्शनानी गाव्न दाकयलां

कोंकणी कलेच्या, साहित्याच्या वाळ्यांत आमी केल्ले सबार नवे प्रयोग तशेंच कोंकणी साहित्याचे थरावळ प्रकार जाव्नास्चे - पदां, नाच, लोकवेद (जानपद) कला, रंदप - जेवण, रिती-रिवाजी आनी संप्रदाय इत्यादिंचेर आमी हाडल्ल्या प्रदर्शनानी खंडित बळाधीक प्रभाव पडिला.

मांड सोभाण, जेवण सोभाण, गुमट सोभाण, माटव-सोभाण, नाच सोभाण, संव्साशचें पयलें बायला प्रदर्शन तशेंच संव्साराचों व्हड बायला प्रदर्शन, लग्न 500 कलाकारांक एका मांचियेर हाडुन मांडो - नाच आनी पदांचें वय्भवीक प्रदर्शनाचें - मांडो फेस्त.

‘परब’ - पयलें अखिल भारतीय कोंकणी संस्कृते फेस्त - अक्टूबर 17 चाव्न 25-1992, आम्चा घनेस्त आनी गिरेस्त कोंकणी संस्कृतेच्या हर प्रकारांच्या थरावळ कुसांविशीं जागृत करुन प्रदर्शित केल्लें आनी सगळ्या संसाराक कोंकणी भाषेची गिरेस्तकाय आनी घन उंचायेक पावयल्लें एक म्हासाधन.

‘अंतराष्ट्रीय बायला’ - कोंकणी, सिन्हाली, केन्या आनी इतर बायला संगीत - नाच हांचें प्रदर्शन (कोंकणेंत गुजराथी दांडिया आनी पंजाबी बांग्रा नाचाचें मेळप).

‘दबजो आन्केस्ट्रा’ - काजरांक एक मात कोंकणी संगीत पंगड.

मुक्लिं एवजणां:

कोंकणी संस्कृते केंद्र एदोळच्च स्थापित जालां. त्या मधें मांड सोभाणाचो गववाध्यक्ष चाफ्राबाबान ह्या संसाराचें पयण आकेर केलां. कोंकणेंत चाफ्राबाबान हात भोंव्दायनास्तां सोडल्लें कितेंच ना म्हण्येत. ताची सबार कृत्यां एदोळ पर्गट जायनास्तां बाकी उरल्यांत. आम्चा केंद्रान हें काम करचाक कमर बांदलां. आनी ह्या दिशेन पयलें हंत जाव्न ताच्या पदाचों संग्रह ‘मोतियां’ आज आमी उज्वाडायतांव, मुकल्या हंतानी ताचीं कविता, नाटकां, लेखना इत्यादी पर्गट कश्चो वावय करुंक आसा.

चाफ्राबाबाच्या नांवार नाटक तर्बेती केंद्र आसा करुन युवजणांक नाटकरंगाच्या हर प्राकारानीं ख्यात नाटकिस्तां थाव्न तर्बेती दिवव्न चाफ्राबाबाचे नाटक हव्यासी थरान हर आयतारानी (खायं आयताराचो रंगमंच घडुन) खेळेंज्ये. पितुळ्चा बेंडाची मशेन वेची एक कला. त्या कलेक आनी ताचा कलाकारांक भद्रती दिव्यें खातीर एका निधियें स्थापन, मात न्हय कोंकणी कला आनी संस्कृतिंतले जेय प्राकार आसात तांचीं सोध्ना करुन, अध्ययन आनी प्रयोग करुन कोंकणी भाषेक संसाराचा कोन्शाकोन्शाक पावव्चा उद्देशान हो संस्थो

स्थापित जाला । ‘परब’ हांतूं केल्लें काम मुकार्सुन वत्रा उद्देशान कोच्ची थावन
रत्नगिरी पन्यांत ‘कोंकण भंवडी’ आसा करून कोंकणी लोकांचों एक्टर किल्ल्या
गर्जेचो म्हण कळव्चाक एक जाग्रती. कोंकणी अभिमानिंचो निरंतर सहकार
आमी आंवडेतांव

मांड सोभाणा तर्फेन
फ्रेड कुमार कुच्चिकाडु
उपाध्यक्ष

1. उत्तरां

उत्तरां क्रोधान जळवयेतात

उत्तरां मायपासान लोळवयेतात

उत्तरां शिणान कांपुयेतात


उत्तरां भियान धांपूयेतात

उत्तरां कोडसाणेन चिरडुंयेतात

उत्तरां अलक्षेन उडंवयेतात

उत्तरां रागान बडंवयेतात

उत्तरां मोगान मात गांवुयेतात



2. मागणे

ए कोंकणी रंगा ए नव्या तरंगा

लगीन तुम्हें जांव रे

रंग तरंग नांव पांव

कोंकणी गांवान गांव रे

कोंकणी गांवान गांव

गायन गळ्यांत गाजंव

पायानी नाच व्हाजंव


उत्रान उतर काळजां मतीं

आटव्न आटव्न आटव्न शिजंवरे



3. मागणे

धनिया देवा पाव
बगलेन तरी राव
सोसूंक न्हजो सोसूंक न्हजो
जिविताची दाव
मागोन मागोन तूं
नागोवन गेलाय मू
हांवेंय मागलें तर
दिशी कितें तूं ?
पेंकटांत म्हज्या मूंज
चिंतुंक येना ऊंच
कुडको एक दिनांय जाल्यार
दोनय दवर तूंच



4. वारेसांव

आमचें मागणे वारेसांव
व्हरगे घांटी गांवान गांव
ढांव ढांव ढांव ढांव

चिकोळेची पाकळी वोडून
चंद्रेमाचो कुडको काडून
तांबडया रगता धार साडून

काळजांत तुज्या तरी मारून लांव
ढांव ढांव ढांव ढांव

चारांय कुशीं चुडी दिसों
मस्तकांत मांकोड नाचों
दीस तुजो कसोय वचों

रात आयची खुशाल भरीत जांव
ढांव ढांव ढांव ढांव



5. नमो सर्वेश्वरा

नमो नमो नमो सर्वेश्वरा

आमच्या संसाराच्या साल्वादोरा

नमो नमो नमो

नेत्रावती जुवारी लागीं सरा

सत्प कोंकणांतु जिवाळ भरा

मेल्लेल्या पित्रानो दया करा

जियेंवच्या मित्रानो वेंगोवन धरा

नमो नमो नमो


मागतांव आज आमी आमच्या दारा

तोमा बेताळाची पारंपरा

नमो बापु स्वामी सांकतुवरा

नमो नमो नमो सर्वेश्वरा

नमो नमो नमो



6. बाणावलेच्या रानांतु

बाणावलेच्या रानांतु

बोबाव जणा मनांतु

रिगले कोले, रिगले कोले

कुंकडापिलांक न्हावुन गेले

आकांताचे उटले उले

बाणावलेच्या रानांतु

बोबाव जणा मनांतु

न्हयगा कोले, न्हयगा कोले

आयल्यां घेवून उतर उले

मंगळुरांतले चलयो चले

बाणावलेच्या रानांतु

पडल्यां तुमच्या मोगांतु

मोगान दोळे वोले वोले

गोपांत तुमच्या मेण जाले

रूपणे तुमचें दवरतले

जिवित भरून मनांतु


बाणावलेच्या रानांतु,

बाणावलेच्या रानांतु

एका एका खिणांतु

वोमते आनी उदारे

पडल्यां तुमच्या मोगांतु



7. तान भाग्लिना

ओतुज्या गालावयलीं
भिरंडां फोडुंक उड्डालों
तुज्या गालांची तावसाण कशी
हाताक म्हज्या लाग्लिना

मोग म्हज्या काळजांत आसा
तोंडार उदेना
मोग म्हज्या मनांत आसा
उतरांत सादना

भिरंडां तुज्या पोल्यांवेलीं
फोडुंक मोगा उड्डाताना
तांबसाण तांची सांग कशी
हाताक म्हज्या लाग्लिना

सागोर मोगा मायपासाचो
तूं म्हण चिंतून उपेताना
मेकळ्या मोगाची साय शेळेर
कुडी अत्म्यान भोग्लिना

दऱ्या पोटांत जाळां गालीं
तारल्या खोरूय पागलीना
तशी म्हजी तान गागेली
मोरा पऱ्यांती भाग्लिना



8. कोडयाळचीं बस्सां

तरनें रगत उटोंक जाय

मोणकीं तोंडां सुटोंक जाय

कोडयाळांतल्या बस्सांची ती लायलूट रावोंक जाय

कोंपटिशत कोंपटिशन

मुसमुसून ती येत गाडी

हांडीर आपल्या भुरग्याक घेवून आवय एकली मेट काडी

हाकले सायड हाकले सायड रायट म्हणून दरवड्टा

बाळशें तेणे आवय हेणें पळोवंक कोणाक परवड्टा

हांतलें वेगीं सुटोंक जाय

बिरमत दोळ्यांत उटोंक जाय

कोडयाळांतल्या बस्सांची ती लाय लूट रावोंक जाय

म्हातारो पळे हातीं दांडो पिरायेन कडकडटा

बरोडचिया सयत पोला कंडकटर दडबडटा

पिरा पोले दुंबु पोले म्हणून केवलो दारपिता

तितल्या भितर पोकरी बोटां बायलां कुल्यांक खरपीता

हांतले वेगीं सुटोंक जाय पोकरी बोटां कापुंक जाय

कोडयाळांतल्या बस्सांची ती लाय लूट रावोंक जाय


9. नवें वरस

पोटकळेचा फुलानी वेडकोळ मारली चंद्रमा
परने कितें नवें कितें आमकां मातशें सांग मामा
कोणाक कायं कळचे आदीं झाड पिशें लायलां
नवें वरस आयलां

नवें वरस आयलां
परन्या पायांक नवीं जोतीं
नाचलीं दादले बायलां
नवें वरस आयलां

पोटकळेचे वेडकोळेंत चंद्राक कायं गमलेंना
परनें कितें नवें कितें सागोंक झरी जमलेंना
नवें कापड हाडचा आदीं परनें पिंजून घायलां
नवें वरस आयलां

नवें वरस आयलां
परन्या पायांक नवीं जोतीं
नाचलीं दादले बायलां
नवें वरस आयलां



10. मान ना

कल्वंताचा कमरावेरी भांगाराचें नेवाळें
नाका नोतीं गळ्यांत आसत सुवर्णाचें गोसाळें


तरी बाये तरी बाबा
आय्का म्हाका आय्का म्हाका
संसराक हाचें भान ना
च्यार चोवगां मान ना

गरीबाच्या गुमटावेरी सोभागेचें गायानु
बोटां ताळ, पदां व्हाळ, नाच आस्येत पायानु

तरी बाये, तरी बाबा
आय्का म्हाका आय्का म्हाका
आय्कतेल्या कान ना
च्यार चोवगां मान ना

कोंकणी भास घासतेल्यांचीं मस्त जातात सोभाणा
फुलांमाळो गळ्यां तुरो मोडयायेरी रुदाना

तरी बाये तरी बाबा
आय्का म्हाका आय्का म्हाका
संसराक हाचें ध्यान ना
च्यार चोवगां मान ना



11. कापडां नात

रोजीगेर बोबाळ जाता
रोजी घोवाक गाळी दिता
कान म्हजो तांगेर वेता लज नसताना
आय्कून तिची दुखाळ कथा
काळिज म्हजें फासळून येता

कापडां नात न्हेसोंक लज उती पडटाना
रोजीबायेक कापडां नात रोजीबायेक कापडां नात
मिसाक वेचीं च्यार मात रोसाक वेचीं च्यार
रोजीबायेक कापडां नात रोजीबायेक कापडां नात
काजराक वेचीं च्यार मात बाजराक वेचीं च्यार

खंचोय घोव बिरमत पावत
कोणाचें तें काळिज रावत
नातल्यावेळिं न्हेसोंक लज उगती पडटना
घोव तिचो बेजार जाता
व्हडली एक थयली घेता
उटा उटीं बाजराक वेता घळाय नासतना

बिर्यालागीं रोजी वेता
बिर्याभितर दीश्ट दिता
दोळो म्हजो तांगेर वेता लज नासतना
कापडां आट्टी लकोन गेली
मात्यार पडून रोजी मेली
घरकार तिचो कापडां घेवून घरांत पावताना

12. माणक्यांचें लिसांव

हांव सांगोंक आयल्यां काणी
जांव आयकतेलीं शाणीं
आयका देकून ध्यानी मनी दोनी कानानी
त्या गादयांच्या मेरानी
बोबाळ केली माणक्यानी
वादळ उटवन गनां वनीं च्यारी दिशानी

डरांव डरांव डरांव आमी डिस्को नाचोतांव
कोगळी बायेक कंतार कळना आमी शिकयतांव
डरांव डरांव डरांव आमी कांतार शिकयतांव
सोल्फां उतरां वोळचीं कशें आमी दाखयतांव

त्या आंब्या रुका तेणे, गायन गाजयलें कोणे
ताळियां मधें वाजलें विणे गोडश्या गुणांनी
कुहू कुहू कुहू काळीज कांपतागे लोव
आयकून थोडे माणके बोव रडतात शिणानी

कोगूळ एकसुरें बावलें, आयकून लजेन तोवलें
पाकटे फुलवन आकासाक पावलें दोनच खिणांनी
हांगा सपेंली काणी आयकतात दोनी कानानी
एकसुऱ्या शाण्यांक लाव्येत वाटेक पांयशीं पिशानी


13. डायना बाय

ओ डायना बाय कुजनांत नाचता
हांच्या पोटांत कित्याक गा लासता
घागरो तिचो खाडके पऱ्यांत वयर उबता
सगळ्या गांवार खबर गाजता

आमोरेचेर कुंपार तिचो आयलोलो गुटान
एकलो म्हण्टा चोवना वेचो रावलोलो हटान
दुसरो म्हण्टा कुंपार अंक्वार तशीच डायना बाय
दोगायंकी तर भुरगीं जावनात कुंपार कसोकाय ?

तिसरो म्हण्टा बेजमेंताक आज पादऱ्याब आयलोलो
कुजनांत ताणी एकामेकाक दोळो लायलोलो
आंक्वार हातान आंक्वार बावळो बरोच चिड्डीलो
बें भुरगें जायजे म्हणून पोलो मुड्डीलो

तिच्या पायान नाचता बावडी म्हाका वोळना
आयलो गेलो लांबय गोमटी कित्याक कळना
गांद्योळाच्या तोंडांत केदीं मोर्तीं गळना
नाचगे बाये नाचगे बाये संसार जळना




14. साळकाची पावळी

साळकाची पावळी भेज दिवंक लागली
हांव तळ्यांतु नाताना
लज म्हाका दिस्ली ताळ्यांच्या इडयान
चंद्रेम तिळटसतना

पयसापयिल्यान आंब्याच्या बोल्यान
कोगळीन पिरलूक वाजली
पिरलुके नादान मोगाच्या सादाक
शिरशिरो घेताना.....

लिपलेल्या मोगा साळकाच्या जाग्यार
तूं जर म्हजे संगीं आसलो
सर्ग आनी संसार तळ्याच्या उदकार
एक जातो कोण्णा



15. हांव पियेवन पियेवन मेलों

कोणाक सांगों नाका
म्हजें गुपीत राका
हांव पियेवन पियेवन मेलों
कोण तरी दोन थेंबे वोतून दिताले
तेन्नां जिवांत म्हज्या अजाप जातालें
परत्या परतून जीवंत जालों
हांव पियेवन पियेवन मेलों

बेब्दो म्हण वोलावन म्हाका तुमी पुरला
सोव्या शिरापानी मात्येक पायला
कोणे हेंडो म्हळो
कोणे बेब्दो म्हळो
हांव तालेंतां लिपयत गेलों
हांव पियेवन पियेवन मेलों

संसार हो अजूनी पातकांत लोळटा
सल्वण्यो लुक्साणा मात्याक माळटा
म्हाका उटोंक लाया
इल्लो वोतून दिया
पातकां लुक्साणांतलें सुटयतलों
हांव पियेवन पियेवन मेलों



16. कांटो

तुज्या केसांक चोयताना मोगा
म्हजे दोळे भरून येता
तोंडार चरचें वादळ पुसूंक
तकली केसांत पुरून वेता

तुज्या केसांत पडलो मोसांत
लेकलें म्हजो मोगा वांटो
रगताचे व्हाळ रिगतां गालांत
तुजे बोबपिनेचो कांटो

हो कांटो गळ्याक तोपूंदी
हो कांटो काळीज फाप्सुंदी
हो म्हजो दिवो पालवूंदी
तेसांव सलवूंदी काणी संपूंदी

तुज्या हरदयाक चोयताना मोगा
म्हजें काळीज फुमार जाता
तुज्या पालवांत चेपून खाडकी
रडुं म्हणून आशा येता

सदां वेंगेंत मोगा पासांत
म्हजो घेतोलोंगो वांटो
पावळ्यो गेल्यो देंटूय गेलो
म्हज्या वांटयाक उरलो कांटो



17. हांव खरशेलों

हांव आशेलों आशेलों आशेलों
आल्मारितले बूक वाचूंक आशेलों
हांव खरशेलों खरशेलों खरशेलों
वाळय वाचून गेली हांव खरशेलों

रस्मा आंगलें तांबडीं फितां न्हेसूनगो बाय
हालवन धलवन कमर तुजें खंयसर वेताय
गुळी जाता आटवन तुजी खतखती सोभाय
आशा येता आप्दूंक तुजी सिल्काची कोबाय

हांव आशेलों आशेलों आशेलों
तांबडी फितां आप्दूंक बाय आशेलों
हांव खरशेलों खरशेलों खरशेलों
घोव तिचो आप्दून गेलो हांव खरशेलों


निळ्या मळबार नेकेत्रांचो शिंवोर जाला
आत्मो म्हजो मेजूंक तांकां बरोच तानेला
दन्यावेळेर शिंप्दून आसात कोंग्याचीं करलां
काळीज म्हजें विंचूंक तांकां आशेन भरलां

हांव आशेलों आशेलों आशेलों
नेकेत्रां शिंवोर मेजूंक हांव आशेलों
हांव खरशेलों खरशेलों खरशेलों
म्हावाली मेजून गेलो हांव खरशेलों



18. किरा गा किरा गा

किरागा किरागा शिंपिटि कित्याक हालयता ?
करमलिच्या मळ्यांत कित्याक
कीर शिंपिटि हालयता ?
मतिमना चाळटासताना
मस्तें सवाल कालयता ?
किरागा किरागा शिंपिटि कित्याक हालयता




करमलिच्या मळ्यांत तरन्या फांत्या वेळांत
आंजु आमचें उड्टा मोड्टा सुरंगाराच्या ताळांत
उकलता त्या परमळांत कसलें नाकय फुलयता
कीर शिंपिटि हालयता.....

आंज भडवो खांदीर बसून भंवर तिचें किसयता
उदैतिचें रगत पुसून कपलार तिळो बसयता
आंजु आतां फातरातसलें अंतस्करण भुलयता
कीर शिंपिटि हालयता

हन्द्यावयल्या बोंगुल्यांचेर केसां राशी खेळटाना
चंद्रेमाचें चांदणे कुडीर आगें जावून जळटाना
अस्त्यावेळीं सन्नेशी सयत नागडें पेंकाड धलयता
कीर शिंपिटि हालयता

19. कोंकणी काजर

आल्टडिचो लोक आयलोगो काजराक
 पल्टडिचो लोक आयलोगो काजराक
 आयकोन काणी काजराची
 कोंकणी लोका काजराची
 काळजोराचो ताप आयलोगो भाजराक



सावद मागप्याक सावद मागोंक कोंकणी उतर मेळना
 उपकार बावडूंक न्हवऱ्याबाबाक तेंक्यू शिवाय कळना
 कोंकणी मतिंत अशी कशी कोंकणी वात जळना ?
 पुडवें पावलां पेजाराक गुलाम जाल्यात इजाराक

आल्टडिचे उटले नाचोंक कोंकणी व्हाजप व्हाजना
 पल्टडिचे उटले नोचोंक कोंकणी कांतार गाजना
 वाडतेल्याचे मोडकेंत लेगून कोंकणी जेवण शिजना
 सगळे लागतात रजाराक बेसांव पडों काजराक

हालज्ज धलज्ज वाडपी येता तुमची जतन करागा
 दादोस्कायेन जेव्यंचें खान्जें तुमच्या तुमच्या घरागा
 कडिये बशी साडयार वीमती कोणी तरी धरागा
 कांप लाग्ता आयेराक, बेसांव कोंकणी काजराक



20. आडकुलो गो बुडकुलो

आडकुलो गो बुडकुलो तेला तुपाचो
बायेगेर बाबु जाला फिरंगी रुपाचो
आंगणा दारा सुरंगार करा इंदा सोपाचो
बायेगेर बाबु जाला फिरंगी रुपाचो

बटाट्याचो बियाळो मातयेंत जर ओंपलो
बटाटोच जातलो दुसरो वाद संपलो
पियाव रोयल्यार लोसणी कांदो किरलून कसो येंवचो ?
भावोजीगो आमचो, बायेक फिरंगी कसो जांवचो ?

इगारजेच्या दारार गो बाय आमचें जालें
दिसाक तीन तेरसां लेखान ल्हान व्हड केल्लें
वारें ना वादळ ना घागरो कसो उबचो
भावोजीगो आमचो, बायेक फिरंगी कसो जांवचो?

रोजारिचे मायेन पुणी बायेक आमच्या नाडलें
सांगात तिका जांव म्हणोन तिच्या जाळांत वोडलें
दोरीना कोळसो ना सांगात कित्या बांयचो ?
भावोजी गो आमचो बायेक फिरंगी कसो जांवचो ?



21. फारार फार


सोभयागे पंलगणा इंदा पानानी
रंगवन काडा आंगणा तांबड्या बणानी

आज कोणी येवचो आसा
आयकताती राती दिसा

धोलींचेर मार वयल्या वनानी
फारार फार जाताय रानानी

पोळी करूंक तांदूळ घाला व्हडल्या वनानी
पोळ्ये भितर पुरण भरा गोडा चुनानी
आज कोणी येवचो आसा
व्हाजया रे राती दिसा
धोलींचेर मार वयल्या वनानी
फारार फार जाताय रानानी

पुरात चीवे लायात दिवे कळ्या तणानी
वाट ताची सुरंगाराया वाती मेणानी
आज कोणी येवचो आसा
व्हाजया रे राती दिसा
धोलींचेर मार वयल्या वनानी
फारार फार जाताय रानानी



22. हांव पोवलेंत जागो जातां

वोडा रुकाबरी कलाकरा जीणे
बिडार खांद्यार करी, कावळो कोगूळ सुक्णे
त्रास लेकल्यात कोणे ग्रास केन्नाय उणें
लास पोटांत लिपवन, व्हजय आपलें विणें

हांव पोवलेंत जागो जातां

पेटेंत बोगो जातां

तांचे मदें आतां

उस्तून उस्तून दितां

जिविताचीं सतां

वोडारुकाबरी विल्फीय अशेंच करता
गोडा आवाज धरून कोंवणी उत्रांत भरता
हॉलांत माटवांत नाचता काळजान काळीज गुंतता
विणें ताचें गाजता दिगंताच्या पोंता

हांव पोवलेंत जागो जातां

पेटेंत बोगो जातां

भुक लागल्यार आतां

उस्तून अस्तून खातां

जिविताचीं सतां

वोडारुकाबरी विल्फी तुजेंय जालें
बिडार केल्ल्या सुक्ण्यान पाल्यार मेळें केलें
कोयतो कुराड हातींत जोळ्वाक तयार करी
आयतो कवी मतींत आसो रूदन करी

आमी पोवलेंत जागे जातां

पेटेंत बोगे जातां

काम घाम मोळून

फुल पावळी वोळून

विल्फी तुका दितां

23. जळार

दीस बुडलो रात आयली पडली सळार
दाटी मोटी वाट चुकली एकली जळार
दोळ्याक दोळो असो लागलो जाल्यार
व्हजयता पेंपारें म्हज्या कानार

जळारी जळारी उपकार करी
आडदोस मागतां तुज्या पायांचेरी
व्हजयनाका बिगिल म्हज्या कानांचेरी
प्रेशार कुक्कराचे गुडदेबरी

कुशिन निदल्यागे ती येजमान म्हजी
ती नेणा इष्टागत म्हजी तुजी
पोल्यांक म्हज्या उमे दिशी जाल्यार
चाचवन चाचवन तुजी करीत सोजी

दुळो कामेली हांव न्हयगे बाब
म्हाका चाबून तुका कितें लाब ?
रगताची रास तुका जायजे जाल्यार
डायेवटर सायबाच्या कुल्यांक चाब




24. शिरांधारीचो पाव्स

चलो: शिरांधारीचों पाव्स मुन्ना असोय वोन्ताना
भिजून कित्याक वेताय मुन्ना सत्री नासताना
चली: सांतेक व्हचानारे बोना मिसाक वचना
सत्री हातीं आसतां मना जडाय सोसना
सांतेक व्हचानारे बोना मिसाक व्हचना

चलो: आमी बोणाक वचोयां
आमी रानांत नाचोयां
शिरांधारीचो पाव्स वोल्ता सत्री नास्ताना

चलो: केसांक फिंतां विस्तीद कोतां कुडीर आस्तान
जडाय कशी जायना मुन्ना मतीक सुस्ताना
संसाराच्यो रेगो रुली काय्दे आस्ताना
चली: तोडून काडूं मुक्ती जोडूंक भिरांत नास्ताना

चली: कुडीर तुज्या मुस्ताय्केचे बांध धोस्ताना
आशा येतच नाचोंक बेंडार कल्सांव नास्ताना
विचार देवाक रचलेंय कित्या लज नास्ताना
आदांव एवेक पेंकडार लेगून मूंज नास्ताना



25. रानांतल्या मांकडा

पाना इडयांतल्यान

पुस्पुशी लोव

युगा युगाचीं

मुस्पुशी दाव

तूंच म्हजो भाव

रानांतल्या मांकडा

ये खुशी पाव

बगलेन राव तू

तूंच म्हजो भाव

आदांवची बोर काडली व्हडलीमांयच्यो काणयो

ल्हाना व्हडान, दोळे धांपून गळयल्यो मणयो

कोणे फट मारली कित्याक लाट मारली

चिंतून चिंतून जालें म्हजें मस्तक मोव

तुजीच खाडकी तुजीच उडकी तुजेच गूण चाल

दीस रात वेंगोन रावल्यांत जशी रूक वाल

तवळ तवळ खोर्जुता लोव

झडलेले शिंटेची पोरनिशी माव

सावकाराची अरनिल्ली मूट तुजेंच बेसांव

पाद्री टीचेरिची कूट तुजेंच लिसांव

तुजेच ते गूण इगर्जोत लेगून

बोल्सानी हात घालून खोरपूंचें लोव



26. मायेमोगाची मामी

व्हाळा देगेरी मामी मामाच्या सांगाता रावताली
तिच्या शिरानी मायेमोगाची झरशी वाळटाली
आंब्याच्या रुकाक पळेल्यार तोरां घोस घोस देंवतालीं
पान्यांक तिच्या पोपाय लजेन तकली बागायताली
मोगाळी मामये अशें कशेंगे ?
मायाळी मामये अशें कशेंगे ?
उल्या तुगेल्या अंकुरे पाल्या लागता पिशेंगे अशें कशेंगा

माम तोटांत आयलो जाल्यार बाट लागता तोटाक
भांगराचो फातर जावून पडटा खातेल्याच्या पोटाक
चुकून लेगून माडाक चोयल्यार अजाप गडपाता
दुसऱ्याच दिसा बोंडुलो बावोन धरणीक शेवटाता
आवजाळी मामा अशें कशेंगा
दळिदऱ्या मामा अशें कशेंगा
हात तुगेलो लागताना लिंबया पडटा लाशेंगा अशें कशेंगा

माम गोटयाक वचत जाल्यार गोबळो भराना
मामी गेल्यार व्हडल्या कौळशांत जागो उराना
माम जावयेत गिंडयेंतलें दूद अर्देशें गिळटा
मामी जावयेत मायामोगान आपलेंय पिळटा
मोगाळी मामये अशें कशेंगे
मायाळी मामये अशें कशेंगे
उल्या तुगेल्या अंकुरे पाल्या लागता पिशेंगे अशें कशेंगे ?

27. बात्ताबाच्या पोटांत

बात्ताबाच्या पोटांत गुळो हाय
वेगीं वेगीं चिरून काडूंक जाय

उटाउटीं ताका व्हेलो
होस्पिटलांत दाखल केलो
बात्ताबाचे कांपूक लागले पाय

होस्पिटलांत बात्ताबाचें कांयच चलना
लोंचा शिवाय म्हण्टात गांवार बोंचो हालना
बोंचो हालना, बोंचो हालना
नोट नोट देकल्या शिवाय कोणंच भुलना

वार्ड बॉयक पांच रुपय जाय
नर्स म्हण्टा पंच्वीस रुपय पाय
दाक्तेर सुरी धरिसोना
गुळो ताचो चिरीसोना
निळसो नोट पावयल्या शिवाय

पणसा तेदो गुळो जालो हाय
बात्ताब दिसलो गाब जाल्ली गाय
आत्मो ताचो देवान व्हेलो
भिरांतीन तो गुळी जालो
सर्गार कोणय लोंच घेतीत काय !

28. इज्जाबाक इजार ना

इज्जाबाक इजार ना
तरी ताका बेजार ना
इज्जाबाक इजार ना म्हण
बिज्जामोक बेजार ना म्हण
आज काल इज्जाबाचें शिंतिद पाजरनां

आसलें एक निळशें इजार ताच्या काजराचें
इज्जाबाक फळ तें जाल्लें ताच्या रजाराचें
बिज्जामेन रेशन हाडूंक ताचे दोनी पाय जोडून
व्हडलें जयत पोतें केल्लें त्याय इजाराचें

कापिये रंगार इजार ताचें शिंतिद भुलयतालें
न्हेसतासता काळजांत कोणी फोव कालयतालें
बिज्जामेक तें परनें जालें देकून कापून मेटार घालें
आज काल तें मेटार लोळोन पाय सुकयतालें

काळशा बणार इजार ताचें कसल्याय कामाक पांवचें
इगर्जेक सिमत्रीक काजराक वचोंक जांवचें
बिज्जामेन घाग्री नातल्याक निदतासताना घेतलें न्हेसच्याक
इज्जाबान अर्दे पुडवें पेंकटाक आतां लांवचें


29. कोंकणी भाषेचें रुदान

आज मुगेली आसडी वोली कोंकणी म्हजें नांव
काळजाक मारिल्या भुरग्यानी भाली तांचें बरें जांव

आल्तारीर म्हजी बली भेटयली
इस्कोलांत म्हजी शीर तुटयली
दोगांयनी मेळून वोडल्यो गा साली
मेलीं मुंगा हांव !

व्हडां व्हडांनी बोटलीक पावयली
दुळ्या ल्हानांनी दिप्ती बावयली
उतरांची म्हज्या कसाय केली
कशें सोसूं हांव !

पिरायवंतानी कानाक खोवयली
तरन्या तरन्यानी कुज्जाक पावयली
काजरा हॉलानी घाल्तात गुळी
गुळी जालीं हांव !



30. सुडसुडे रेंवेचेर

सुडसुडे रेंवेचेर आप्ततालीं ल्हारां
चिंतून बसलां मोगा हांव लांब दीग व्होरां
ल्हारांक रेंव जाय रेंवेक ल्हार जाय
चिंतून लाचार जालां कोणाक कोण जाय

हांव जर जाय तुका
हांव जाय हाका ताका
हांव जर नाका तुका
सगळ्या संसाराक नाका, हांव नाका

पळिल्या मळबाचेर दय्यां उंसयल्या दाय
मळबांन फांकल्या ताचेर निळश्या रंगाची साय
मळबांक दय्यो जाय, दय्यांक मळब जाय
चिंतून लाचार जालां कोणाक कोण जाय

रेंवे ल्हारांचे मेळी मळबावयले निळी
समजून घेयात तुमी म्हजे मतिच्यो वोळी
बाळाक मांय जाय मायेक बाळ जाय
चिंतून लाचार जालां कोणाक कोण जाय

हांव जर जाय तुका
हांव जाय हाका ताका
हांव जर नाका तुका
सगळ्या संसाराक नाका, हांव नाका

31. चंदामामा

चंदामामा, चंदामामा
व्हडल्या फेस्ताक येगा मामा
येगा चंदामामा

जिगि बिगी तारां मदें
चंद्रेमा तूं राख जाताय
मळबार तारां फुगताना
असो कसो रे भगून येताय ? हो हो चंदामामा
व्हडल्या फेस्ताक येगा मामा
शांवच्याक तुका मास दितां
धाटो मोटो जागा मामा

रोकेटाचेर बसून खंय
तुज्या आंगार वेतात खंय
आयले गेले देंवले जाल्यार
सोभाय तुजी उरात खंय ? हो.....हो.....चंदामामा
व्हडल्या फेस्ताक येगा मामा
पिन्च्याक तुका मुर दितां
तांबडो तांबडो जागा मामा



32. झळकाना

अल्टडी दोंगार मारललो उलो
पल्टडी मोगा पन्यान पाव्लोना
वोम्ताता म्हजा दुखांचो पेलो
तरी मुगेलो दोळो तोव्लोना


झळकाना झळकाना हें मतीक झळकाना

पुर्विल्यो यादी मातीयेक पाय्तालीं
आंगा - अल्म्यांतु उजो उट्टाना
सुन्याचेर वचुंक निसण लाय्तालीं
करतेलीं कितें ? अशेंय जळटना ?

झळकाना झळकाना हें मतीक झळकाना

चिंचेचीं फुलां बोकडेचीं पिलां
मोगाच्या वस्तुंक कांय उणेना
केसांची गुंगुर दुदाची गाळ्ळां
एक्कांती कशी झर देंवना

झळकाना झळकाना हें मतीक झळकाना



33. एका गुलाबाक तितीन पाना

एका गुलाबाक तितीन पाना
नवल केलां वोळटास्तना
धर-गो डिन्ना, धर-गो मिन्ना
आम्होल्या घरा माळटलीं ना

आमी घेंवचीनांव आमी माळचीनांव
तुजी कूड धलना, तोडं फुलना, फुल दिताना

आम्होल्या घरा धुपं धुवस्ता
सगळींच शिन्नी हुंगतलीं ना
देवाचा कुडांत दिवो झळकाता
सगळींच आंदळीं चोयतलीं ना
आम्होल्या घरा शिन्तीं आबोलीं
सगळींच आळशी वोळटलें ना
धर गो जिन्ना, धर गो विन्ना
आम्होल्या घरा माळटलेंना

पायांक बांदलें पांयजण हांवें
सगळींच केर्पीं आयकुंचें ना
हातांत घेतली पिरलुक हांवें
जीवन म्हजें नाचतलें ना
मात्याक माळ्ळें पाक मोराचें
वांकडया दोळ्यान तिळटलेंना
धरगो लिना, धर हेलेना
आम्होल्या घरा माळटलेंना

34. कोगळींचो विवाद

आंबो पिकला, पियू पिया
जेव्णाक येगा पतिराया
भंत्तणी व्होर, व्हड तुजा
हांव जेविना, तुमींच खाया

लांब जिवेची मांय मेगेली
लांब काशेचो आन म्हजो
सुट-बुटांचो कुंपार आमचो
निव्हेले रांदणीक फुंकी उजो
संगीं बसून आन पायां
तोंड धुयावो वेगीं येया

मायं तुगेली मोटी कोगुळ
केंळ्याचा तोटांत भंन्वें कोगुळ
आन तुगेलो अडेभागेचो
कुंपार खोटो विणगो सोमगुळ
संगीं जेव्या माती खाया
संगीं गाया या बांग दिया


मांय आनी धयाक आंसू
कुंपार आंसू उब्गणेक
पति तुगेले एकसुरो आंसू
तांचेसंगीं बस रोवाणेक
देवाली माया वोगे जाया
तोंड धुयावो वेगीं येया

35. जोर्जी बुतेल

जोर्जी बुतेल्लो गाण्याक वेतालो
दीसभर तेल पिळुन घरा येतालो
जोर्जी बुतेल्लो विरार जातालो
आसल्याळीं गेलरीचेर आवाज कसलो?

जोर्जी बुतेल्लो जोर्जी बुतेल्लो
कालुबुलो कालुबुलो जातालो
जोर्जी बुतेल्लो जोर्जी बुतेल्लो
कुलुकुलो कुलुकुलो खातालो

आवाज कसलो बोकुल आस्तलो
शिंक्या वयलें दूध पियेन्न धांवता आस्तलो
जरलो आस्तलो उंदीर आस्तलो
जोर्जी बुतेल आय्कून मात गरम आस्तालो



36. तुम्चो गांव

तुम्च्या गावांत पावले तशे भोंवया म्हणुन जालें
तुम्च्या गावांत भोंवले आतां रावयां म्हणुन जालें

तुम्च्या दिसा चांफ्या वास तांतली सांज व्हरूं
दिली जाल्यार मोगान घेवूं नातल्यार मोगान चोरूं !

तुम्च्या चालियांच्या मात्यार झिल्पां काळीज वोलें जालें
दोनंच हात वेंगोवं कशें खंयच्या हातान धरूं !!
दिली जाल्यार मोगान घेवूं नातल्यार मोगान चोरूं !

तुम्च्या गावांत आमचा बापानी सारलेलें आस्तलें फालें
नातल्यार कशें, उगडास परने, आयकानात मतींत जिरूंक
दिली जाल्यार मोगान घेवूं नातल्यार मोगान चोरूं !

आमचा गावांत सळगी ससार आप्लेंय पेलें जालें
दिसता मतींत हेच मातियेंत जिवीत आमचें सारूं
दिली जाल्यार मोगान घेवूं नातल्यार मोगान चोरूं !




37. देव पळेत आसा

हुंभार उबो जेजु राय
काळजांत सोभो मरी माय
नागवेलिची वाल म्हजी वान्यार आसा
देव पळेत आसा

म्हाका कितें उणेंगाय
भात फुलुन जाल्या लाय
वसुंगेच्या बाराय मासा दिसान दिसा
देव पळेत आसा

मोयजे बापा इस्रायेला
फाराव्याक पाडाव केला
मेकळो केलो मायदेसा, बारदेसा
देव पळेत आसा



38. आदांव बापान खेल्लें कितें ?

आदांव बापान खेल्लें कितें ?

कोणेय तरी आम्कां सांगल्यार जातें

रात्ची सारकी नीद पडाना

आंबो तोरेंज या नेंद्रबाळें

लिंबो खाजुर या नारलावोळें

दिसाक मतींत जाप घडाना

आदांव बापा, आदांव बापा

खेल्लेंय कितें सांगगा बापा

मन्शाकुळा लागीं बापा, नाका तुका आपा लिपा

आमी चिंतुन चिंतुन चिंतुन चिंतुन जाल्यांव एका रूपा

पाद्री म्हण्टात आपुल मोटें

जाण्टे म्हण्टात फळ तें खोटें

मिशियांतुल्यान हासतात सांगताना

पोटांत नांगा करगलां तें

गळ्याक ताच्या शिरकलां तें

गुटये भाषेन दिसता चोय्ताना

शेकड्यां वर्सां आदीं खेल्लें ताणे

खातासतना ताणे देक्लां कोणे

तकली म्हजी चिंतुंक पावना

फळाक ताच्या उम्काळ घेतांव

रुस्तुरुसांवगा आमी दितांव

आजून दाडी फोडची रावना

39. मोग म्हाका कळना

आम्च्या घरामुक्त्या एक जोड सुकण्या
तांबडे बोंचीच्या मोगाच्या भरव्या
मोगाची दिवटी म्हाकाय दाकय
मोगाचीं केळीं मतींत पिकय

मोग म्हाका शिकय

मोग म्हाका कळना

आम्च्या घरा साम्श्वार जशें तशें आयलें
झांडा पेडांक तुवें मोगा पिशें लायलें
मनांत म्हज्या उजवाड जागय
उजवाडांत त्या मोगा पिशें लागय



मोग म्हाका शिकय

मोग म्हाका कळना

आम्च्या घरा साम्श्वार रुकाचेर बस्वें
रुकाचेर बसुन तोंड तोंड घास्चें
तांबड्या बोंचीनी केस म्हजे उगय
केसां सांदीनी मोगा पिशें रिगय

मोग म्हाका शिकय

मोग म्हाका कळना



40. इजाबेल

इजाबेलाच्या घोवागेर व्हावतात दुधा झरीगो
पिवून पिवून इजाबेलाच्यो फुगून आयल्यो पेरिगो

ओय ओय ओय

इजाबेलाच्या धोवागेर तोळिणीचें दालेंगो
खावून खावून इजाबेलाचें पोट उबार जालेंगो

ओय

इजाबेलाचो भगतारगा उतरांक जोडी मेळयमू
पोट पकेवन गाल मोळून आपली मिशी वोळयमू

ओय

आगा म्हज्या भरतारा नाका तुजें दरबारमू
तुजें न्हयगा दातारा दुधातोव्सा कारबारमू

ओय

उतरा उल्याक आय्कना इजाबेल बावोलें
पणजेंतुल्या सायबाच्या पायालागीं पोवोलें

ओय

सायबा भोगस सावेरा मन्याद म्हजी उरय
देवागेलें आजाप करून पोट म्हजें जिरय



41. मोगाच्यो वोडी

मोग केलो एकच घडी

आय्ल्यो जिवाक वोडी मांय

संदा संदा भरल्ल्यात घाडी

आय्ल्यो जिवाक वोडी मांय जिवाक वोडी

पोपाय खांवची आश जल्ली

पिशें लागलें मर्तींतु

भगचे आदीं आशा खाली

विरार जालें कार्तींतु

चाब्चे आदीं झडली दाडी

आय्ल्यो जिवाक वोडी मांय, जिवाक वोडी

हिरा काडी पाशार जाता

तशी तेलामेलांतल्यान

पुसुक्क करून निसरलें तें

हातां पायां चिलांतल्यान

मोगाच्यो त्यो नाना वोडी

आय्ल्यो जिवाक वोडी मांय, जिवाक वोडी

नुस्तें जिवें उडतें भडकें

जाता सारें मिटाचें

भरलेलेंय जाता बोडकें

कितेंच उरना गुटाचें

सुखोन जालां चाब्का बोडी

आय्ल्यो जिवाक वोडी मांय, जिवाक वोडी

42. शेंडो

चलो: हांव पाटले सिटीर बसलां
तूं बस्त्या मुखले बस्केर
हांव भायर भितर लास्लां
अत्मो पडला रिस्केर
तुजो दुदया तेदो शेंडो
वांदरा भाषेन वागता
तटा फटा तटा फटा
नाकाक म्हज्या लागता

चलो: आगो हो शेंडो, आगो हो शेंडो
आगो हो शेंडो या कासुळेचो खांदो ?

चली: व्हयरे हो शेंडो, व्हयरे हो शेंडो
म्हाज्याच मात्यार आसा वोगो तुका कस्तलो वांदो ?


चली: म्हजें शिंतीद चिंतुन कडलां
म्हजें काळीज फुटून रडलां
फॅशनानी उक्तून म्हाकां
अर्दे वाटेर सोडलां
अर्दे रगत हन्द्वावयलें
भुरग्या बाळान वोडलां
देकून मात्यार संसाराचें
पूराय रेकॉन्ड मोडलां

चली: अरे हो शेंडो, अरे हो शेंडो
व्हयरे हो शेंडो म्हज्या लक्षणाचो गोंडो
चलो: व्हयगे हो शेंडो, व्हयगे हो शेंडो
ताका चिंतुन शिंदुन वेता अक्कलाचो कांदो

चलो: म्हजे मतींत दुबाव चरला
हो खेळगे कसलो धरला ?
केस वाडोवन मात्या मुळांत
सारें गोबोर पुरला
या दिवोड भितर उरला
या कंट्री सोरो भरला
या पाय्हेलांतल्या जेजुबरी
संसार शेंडयांत धरला ?

चलो: आगो हो शेंडो, आगो हो शेंडो
मात्यार बांदुन केसां मुडो जडाय कशी सोसता ?
चली: अरे हो शेंडो, अरे हो शेंडो
म्हज्याच मात्यार आसा वोगो तुका कित्याक लास्ता !

चलो: तुजो दुदिया तेदो शेंडो
वांदरा भाषेन वागता
तटा फटा पटा फटा
चली: शट अप :



43. आमगेर एक बाबु जाला

कोंब्ल्या बाबानो सादरे घाला

आमगेर एक बाबु जाला

आमगेर एक बाबु जाला

बाबु जाला

घरांत तेगी चलियो आमी

माम्मी सदांच शिण्ताली

मागचीं घरांत आय्लीं जाल्यार

“व्हरात हांका” म्हण्तालीं

आमगेर एक बाबु जाला

बाबु जाला

रातचो पाप्पा येता घरा

आम्कां देकोन शिण्तालो

पोटार खोरपून खरा खरा

“पेल्यान सरा” म्हण्तालो

आमगेर एक बाबु नाला

बाबु जाला

घरांत आम्कां वास्सां तेगां

तांचेर कोणी शिणाना

आमींय चेडवां तींय चेडवां

पेल्यान सरा म्हण्ता

आमगेर एक बाबु जाला

बाबु जाला

44. टिक टिक पान

टिक टिक पान

कण्केचें रान

सम्जना तर मना घर म्हजो कान

उमिण्यांची रास

तुजें म्हजें मास

नंगा भूखा हिंदुस्तान

तक्लेक एक वोट आसा आमच्या देसांत

मोल ताचें रिगय्तात रगता मासांत

वोट जसो पेटेंत घालो

दिवोड तसो बिळांत गेलो

कोणे तरी गिळून सोड्लो एका घासांत

वोट म्हजो ल्हान तरी घेतेल्याक म्हान

पोट म्हजें माटयाक वेता ताचें जाता भाण

टिक टिक टिक

वोट जालो काल पोर आमच्या गांवांत

नवो सरकार आयलो एलिसांवांत

तरी बाबा जायत कितें ?

चिंतांना मातें रिंते

मोलादीक वोट म्हजो गेलो फोंडात !

वोट म्हजो ल्हान तरी घेतेल्याक म्हान

दिसांदीस गांव जाता भुकेचें साण

टिक टिक टिक

45. सात सात चोव्दा सन्ना

लग्नाक कोणी येँचो ना

जेव्णाक कोणी बस्चो ना

सात सात चोव्दा सन्ना नाकात जाकीना

हाड जाकीना बुडकुलो लकय तळ्यांत

तुजें म्हजें उतर जालां काज्च्या मळ्यांत

उदका धार पुरोगो रोस कोणी लांन्वोना

सात सात चोव्दा सन्ना नाकात जाकीना

आम्हें लगीन जातलेंगो पाव पेळ्यांत

पाऱ्यां करना रोस लाव्यां अन्द्या वळ्यांत

पाद्री चीट वाचुचोना माटव कोणी बांदचो ना


सात सात चोव्दा सन्ना नाकात जाकीना

राक्तां अजून बुडकुलो तळ्याक पाव्लोना

सुरंगा फुलां विण्लो झेलो अजून बाव्लो ना

आय्कातागो जाकीना कोंगळी मळ्यांत गायतना

सात सात चोव्दा सन्ना नाकात जाकीना



46. पुन्वेची रात

कोणालिगो तूं पोर, कोणालीगो नात
अर्दी जाली रात, हातांत ना वात
चांदणें आसत म्हण आयलीं

आमी दोगांय साडेसात
आज पुन्वेची ही रात
तरी चंद्रान केलो घात

एक पोसो भातगो एक पोसो लाय
फुल्ल्या आम्च्या तोंडार आज मोगरी जूय - जाय
नाच्तां नाच्तां लायगो आकासाचेर पाय
नाच्तां काबार मातेंगो पेंकटार आयली लात

आज पुन्वेची.....ही.....रात.....

काळजाक तोप्ता भालोगो पोटाक पडता लास
केसान तुज्या चंद्रेमाच्या गळ्याक घालीन पास
गाल भरून हासगो उज्वाड पडों रास

आज पुन्वेची.....ही.....रात.....



47. आमी तुर्जी बुलबुलां

सगळ्या जगा प्रास आम्चो

भेस बरो देस

तांतल्या तांतूं कोंकण आम्च्या

पोटा कुशी लास

कोंकणी आम्ची भास

आम्चे माये पास

चाळीस लक्ष कोण आमी

पात्यार आम्च्या त्रास

वाह वाह रे कोंकणा सुटल्यांत तुर्जीं अंकणा

आमी तुर्जीं बुलबुलां, आमी तुर्जीं साळयेरां

खंयच्या रुकार गांन्वे आमी खंयच्या गुडयार

चरचें आमी म्हणून कोण जाणा !

गोंय आम्च्या कळाराचेर

रास वोंप्ले लास

मारतात दोन जात लिपी

एकामेकाक घास

आमी कन्नड भाषेंत नास

तेणें केरळांतली भास

चाळीस लक्ष कोंकणो आमी

आयकूत बोडाक त्रास

वाह वाह रे कोंकणा तूं तोड हीं बंदना

आमी तुर्जीं बुलबुलां


48. दाळ

फुल जालें देव हास्ताना
फळ जालें देव गाय्ताना
आनी फळाची ती दाळ जाली
देव नाचतां नाचताना

मुगादाळ मानाची मोग वागयता
तोरीदाळ ल्हानांची भुक थांवयता
मास्ळी गांव घाणयता मास नांव म्हेळयता
दाळ मात सगळ्या गांवार एकवट घडयता

पंजाबाची तेलती दाळ, काळीज धलयता
उत्तराची चालती दाळ तोंड फुलयता
मराठ्यांची मसूर दाळ दूक भिजयता
अप्रूषें पोटांत मात घांटी व्हाजयता

केरळाची उडदा दाळ गाल फुगयता
तमिळांची पातळ दाळ ना-... ना
गिरेस्ताचें जिरयता, दुखळ्यांक उरयता
काश्मीरा थावन तेन्का पन्यांत एकवट घडयता



49. स वो उपदेश

सात वर्साचें बाळ मुगेलें

कुमारा दोतोरन उचारता

स वो उपदेस म्हण्टाना सम्जनास्ताना

माम्मी लागीन विचारता

माम्मी ताची आंयडो घोटुन

बांदपासांतलें निसरता

पाप्पाक विचार म्हण म्हण्टाना चली

म्हजेलगीं येवन सुस्कारता:

सांग पाप्पा म्हाका सांग पाप्पा

कोणी सांगीना सांग रपा रपा

प्रादुवार करचें म्हळ्यारी कितें

सम्जना म्हाका उतर मोटें

सांग पाप्पा म्हाका सांग पाप्पा

सांगूंक कळनास्तां जातां बेप्पा

जातां बेप्पा

दोन दिसां आदीं दोतोरन शिकताना


तक्लें ताणें तापय्लें

परत्यान परतीं सवालां विचारन

माद्रीचें तोंड धांपय्लें

प्रादुवार करचें म्हळ्यारी कितें
 सांग म्हणोन लालेंता
 सांगोव्ना म्हणुन म्हजेलार्गीं येवन
 हुस्कारन हुस्कारन गागेता
 सांग पाप्पा

व्हड पिरायेन थोर जाणवायेन
 सगळे मागणे धरूंया
 बेप्पा जाल्यांव चाप्पे जाल्यांव
 देवाक विरार करूंया
 व्हयाये सायबा ल्हाना सानांचेर
 बिरमत आमी पावुंया
 प्रदुवाराचो उपदेस तांका
 पुणी केन्सल करूंया
 सांग पाप्पा.....



50. मिटाची कण

पेजे वाटली हातीं घेव
दऱ्या वेकेर राव्लांगा
कोणी विचारनाकात चोव
तोंड कशें बाव्लांगा ?

एक आस्ली मिटाकण
रागान म्हजेर उटल्यागा
म्हजो सांगात नाका म्हणुन
सरां सरां सुटल्यागा

एक आस्ली मिटाकण ल्हान सान मिटाकण
घरचें म्हजें आयापण, सानपणांत व्हडपण

एका दिसा पिशेपणान

अन्द्या पायार राव्ता ती
चिळ्या येदो म्हण्टा म्हाका
गाळी शिराप सोंव्ताती
दऱ्यायेदीं जातां म्हणुन
पिशे आशेन बुडटा ती
बाळ्यणा मित्राक सांडुन
दऱ्यांत वचून उडटाती !

जाय म्हजी मिटाकण ल्हान सान मिटाकण
घरचें म्हजें आयापण, सानपणांत व्हडपण

दीगा दन्या मिटाकण

तुज्या उदकांत खिरल्यागा

वाटलेंतुली पेज म्हजी

मिटाविणें उरल्यागा

मासा मुदे मास्छे लोदे


जेव्णाक म्हज्या नाकागा

ल्हान म्हजी मिटाकण

आस्त्यार पुरो म्हाकागा

दीगा म्हजी मिटाकण ल्हान सान मिटाकण

घरचें म्हजें आयापण सानपणांत व्हडपण



51. जिगि बिगि रात

जिगि बिगि रात ही जिगि बिगि रात
जिगि बिगि रातींत काजुल्यांची वात
जिगि बिगि रात ही जिगि बिगि रात
काजुल्यांचे वातींत कितलें म्हण दिसत ?

काजुल्यांचे झळ्केंत तक्लिश दिसत
तक्लेचे तेंगळे केसशे आसत
आस्तित मुदियाळे, कोंगराळे, जिरसाळे
दोळ्यांक ना दिसत, दोळ्यांक ना दिसत
म्हजेच मतीन म्हाका करचो हो घात

जिगि बिगि रात

वातिचे झळ्केंत आंगलेंशें दिसत
आंगल्याचे मोडींत कूडशी दिसत
आसतलीं बोंबगाळीं, सुळसुळी, हुळ्ळुळी
दोळ्यांक ना दिसत, दोळ्यांक ना दिसत
म्हजेच मतीन म्हाका करचो हो घात

जिगि बिगि रात

जिगि बिगि झळ्केंत खाड्किशी दिसत
खाड्केचे उड्केंत तोंडशें आसत
आस्तलें वाड्कुळें, माणकुलें, गुळ्ळुळें
दोळ्यांक ना दिसत, दोळ्यांक ना दिसत
म्हजेच मतीन म्हाका करचो हो घात

जिगि बिगि रात

52. तरनाटपण

भुरगेपण मरोंक सरोंक जाताना

तरनाटपण आंगापांगार येताना

सोसुंक नजो जाता मांय

मर्तीत जाता तशें कांय

बेणसुलिच्या पाडींत कोणी धांवताना

तरनाटपणा, तरनाटपणा

थका थका थका तुर्जी उडकाणां

शिरान शिरो जातात तशो

गोड नारल तोप्ल्यांत घालुन दांवताना

वयले वोंट काळशेताना सोसाना

आंगा पांगा सुजीन गांव दिसना

सोसुंक नजो जाता मांय

मर्तीत जाता तशें कांय

पिटिकोटा नाडो कोणी वोड्टाना

तरनाटपणा

रात रात नाचलें तरी वोळाना

उट्टा उजो वयर तरी झळाना

सोसुंक नजो जाता मांय

मर्तीत जाता तशें कांय

पिकली पुळी कोणे तरी पिळटाना

तरनाटपणा.....

53. बिरि बिरि पावसा

बिरि बिरि पावसा

बिरि बिरि पावसा

तूं येय नाकारे

म्हज्या पापियाच्या लग्ना दिसा

येयनाकारे

दोळ्यानी दूक फातर जालें

सयीक येतानाय थेंबो गळ्ळें ना

तुका कोणें रे सांगोन दिलें

न्हव्याचें तोडं हांवे पळेवना

भिरमतेन तुजें काळीज फुटोरें

फण्णांत सासांव फुटता त्या जिन्सा

तूं येयनाकारे

गुन्यांवान काळीज शिजोन गेलां

धांप्लेलें पातक उबत गेलां

तुका कोणेरें सांगुन दिलां

ल्हानपणीं हांवें चून चोरन खेलां

शिक्षा नाकारे भोग्शी म्हाका

मागतां मुगेल्या पातक्या कुरसा

तूं येय नाकारे

आवयच्या गुस्तार शेळें शित जेवलीं

बापयच्या गुस्तार वोळ्वळ्यांनीं लासलीं

तुका कोणे रे सांगुन दिलें

न्हव्याच्या गुस्ताक गुपीत आशेलीं

बाबु जातलो आगणांत खेळटलो

वोत सुशेगान येन्च्या वरसा

तूं येयनाकारे.....

54. काळजाक वचोंक

काळजाक वचोंक पोटांतल्यान वाट
कायं मेळाना आड
मोग म्हगेलो आस्त्यारी तुका
वशी भरून वाड


म्हज्या केसांनी बोटां चरखी पोटांत जळटस्ताना
उजो निवाना मोगाक पावना उम्या वेंगेची धाड

शिंव्हीं आबोलीं सदां फुलतोलीं उगडास बेताम्तना
म्हाका दिनाका मेल्लयांच्या फोंडार झेले सोडव्न काड

दन्यावेळेंरी करलांनी कुरल्यो पायां लागतास्ताना
करलां सोडुनी थरुनी भरुनी कुरल्यो घरांत हाड

हळदीचे खोले परमळा उल्यान आंतां फुलय्ताना
पुरणा पातोळी घरांत करताना म्हाका सांगोन दाड

धाकटुल्या आळ्वान माणकुलो मोग संस्राक शिकय्ताना
पत्राडें जाले मेळ्ळें सांगाता ताय्कुळ्याचें झाड



55. आम्ची भास

मन्शा मन्शाक उतर आस्ता भेश्टें भाशिनाका
कोंकणी भास आम्ची भास कशीय घाशिनाका

मेरसीबायेन जेंव्हे न्हय पोस्पें सेंव्हे आस्ता
मेरीबायेन खांव्हे न्हय मानान जेंव्हे आस्ता
मेरशें जाल्यार कशेंय घास लज दाक्षेण नास्ता
खांव्हे म्हण, गिळ्ळे म्हण कशेंय म्हळ्यार सज्ता

मिरोण मेल्यार पुरचो ताका बेजाराय तो करना
विगार जाल्यार मतियेक पांव्हे, सरचें तो गा मरना
गोळ्ठी बापाक मरण येना सरचेंय ताणें नास्ता
देवादीन जाल्ल्या ताका निकेपुंचें आस्ता

पियोनाच्या परन्या खांद्यार मांडो एदो आस्ता
दाक्तेराच्या बळवंत भुजार बुदवंत तकली आस्ता
मंत्री सायबाक मांडो नागा तकलीय केदींच नास्ता
कुडिर आस्च्या बोड्क्याक ताच्या मस्तक म्हण्चें आस्ता



56. आशोक वाट लायली

हांव जांव तुज्या गिटाराची तार

मार मार मार बाये मार

व्हाजून व्हाजून व्हाजून

काडगो म्हजो नार

पयली पयली पयसा पयसुन पाट तुजी चोयली

काळजांत म्हज्या कोन्शा कोन्शांत आशा किरलुन आयली

तुज्यो फांतियो जातलों

तुजे पाटीर खेळटलों

मोगान मस्तेन लोळटलों

केस कारून सोड्लेय गाड्वा आशोक वाट लायली

आतां जांव तुज्या गिटाराची तार

लागीं वेतच दिश्टक आयली तुज्या हरद्यावयली

मायामोगान फुलुन आयली फुगासण भायली

तुजा चेय्निंत वेतलों

ताचें पेंडेंट जातलों

तुज्या हरद्यार खेळटलों

करियमणी बांदलीय गाड्वा आशोक वाट लायली

आतां जांव तुज्या गिटाराची तार

नदर म्हजी गालांवयल्या फोंडकुलांचेर पावली

जिग करून काळजांत म्हज्या आशा अंकेव्न आयली

ल्हानसो चाम्कोळ जातलों

तुज्या गालार बस्तलों

तुज्या बोटान मोळटलों

किमचुन सोड्लो रगतान बुड्लो आशोक वाट लायली

आतां जांव तुज्या गिटाराची तार

57. काल सांजेच्या वादळार

काल सांजेच्या वादळारी मांय
काल सांजेच्या वादळारी
सिल्काचें एक आंगलें उल्लें मांय
तेंकलें आमच्या पाटोसार
आंगलें उब्तालें फराफरा मांय
रास केसांची मळबावय
त्याय आंगल्यातं लिपोन आस्ली मांय
आंजा सारकेली एक नार



म्हाका नाका मांय, म्हाका नाका मांय
सांगात तुका जायत घरांत
लोव देंवय भितर व्हर

काल सांजेच्या वादळार मांय
काल सांजेच्या वादळार
आयलेली नार घट मुट मांय
चंद्रेम तिच्या कपलार
भिरंडां तिगेल्या गालांचेर मांय
गुलाबा पावळी वोंटांचेर
सर्गिंचे आंज उमकळ घाली मांय
वाइकुळे तिचे खाइकेचेर

म्हाका नाका मांय, म्हाका नाका मांय
आम्च्या घराक जायत सोभाय
मेजा वयल्या वाजांत भर

काल सांजेच्या वादळार मांय
काल सांजेच्या वादळार
आयलेली नाका व्हड भुल मांय
लुसिफेर तिच्या मस्तकार
केस मुदियाळे दोळे काळे मांय
बुराक काङ्कित पोदकोळेर
नाङ्गी पोलेगे, हरदें येदें मांय
लाळ देंवत म्हजे जिबेचेर

म्हाका नाका मांय म्हाका नाका मांय
लोव देंवय घरांत व्हर
तिका तुगेली सुन कर



58. सोमारि पापारि लाचारि

सोमारि पापारि लाचारि
शेंभोरानी नांवां तुका बेकारी
मरियेबरीं, सोन्याबरीं, देवाबरीं
रस्ते भोंव्तात काम नात्ले आचारी

कॉलेजीनी राशी घाल्यो डिग्यार्च्यो
आफिसानी धाडी घाल्यो घाम्यार्च्यो
फुडान्यानी विरोध केलो सरकारान निरोध दिलो
तरी वाड्ल्यो हारी आम्यो बोक्क्यांच्यो
सोमारि पापारि लाचारि

सुग्गी आसा कोळ्ळें आसा एणेल ना
आम्यो गावांत मेज आसा कदेल ना
भाकरी आसा चाकरी ना, घोडो आसा गाडी ना
वारें आसा उज्वाड आसा जनेल ना
सोमारि, पापारि, लाचारि

हांचेर आनी पातियेन्न राळ्यार जान्वें ना
तोंडातुलें शित पोटाक पांन्वें ना
हाताक हात दीन्न नवो एक्कट बांदुन
चल फुडें बेकारपण उरचें ना
सोमारि, पापारि, लाचारि

59. वेडो

घेतात जाल्यार घेयात फुलां, तांबडीं आबोलीं
तांबडे, भुलिन तरनी मना सरगीं उबोलीं
पोकिरपणा नाकात म्हाका नक्के करीनाका
घेतात जाल्यार घेयात फुलां हाताक धरीनाका

वेडो मारिनाका, म्हाका साडो न्हेसय्नाका
वोडो फुगय्नाका म्हाका वेडो मारिनाका
गुलाब पळेवन, हातान एका मोगरे खेळय्ता
दुसऱ्या हातान पोल्याक पोशेवन काळिज जकय्ता

काळजांत म्हाज्या जळता उजो जळोव सारिनाका
घेतात जाल्यार घेयात फुलां घात करिनाका
वेडो मारिनाका

सगळे तुमी हरद्याक म्हज्या देक्चे सोडुंकना
फुलां विकुंक हाडल्यांत हांवे दूध हाडुंकना
भुरगीं घरांत राक्तात तांच्या पोटाक मारिनाका
घेतात जाल्यार घेयात फुलां थोटे मारिनाका




60. मांड सोभाण

मांड सोभाण म्हळ्यार कितें
म्हणानाकात आमी नेणा
संतोसाचें झरिक म्हणा
तीं मांड सोभाणा

खिण्कुळ्यांचीं घणा - घणा
पांयजणांचीं झणा झणा
उतरां तांकां मेळय तर
तीं मांड सोभाणा

कवितेक न्हवरो म्हणा
व्हाजप तालाक व्हकल म्हणा
तांचें लगिन घड्ता तेन्ना
तीं मांड सोभाणा

आमी मांडार चार बोडां
मुकार तुमी म्हाजणा
आम्चो मोग घडात तेन्नां
तीं मांड सोभाणा



61. आबोल्याचो रंग

आबोल्या तुजो रंग उजोगो
रांदिणर तुज्या कितें शिजोगो ?

माण्कुल्या मुकार पावळी पिटाची
साण्शिल्या सांदित दुळ्या देंटाची
मोवाळायेंत कसो उजो रुजोगो
रांदिणर तुज्या कितें शिजोगो ?
आबोल्या

एक्सुरपणारी आल्बो श्रंगार
आंक्वारपणाची साय आंगार
राशिच्या उज्यांत देव पुजोगो
रांदिणर तुज्या कितें शिजोगो ?
आबोल्या शिजोगो ?

म्हज्याय भितर जळता सारमुणा
भायल्यान कुल्कुलो कसो कांय नेणा
आंग पांग मात, घामान भिजोगो
रांदिणर तुज्या कितें शिजोगो ?
आबोल्या

भितरलो उजो वोंकुंक नरगतां
नक्ली हाशानी लिपंक्क करगतां
म्हज्याच मोड्यार म्हजोच भोजोगो
रांदिणर तुज्या कितें शिजोगो ?
आबोल्या

म्हज्याय मुकार उजो पिकय
भितरलें सारमुण भायल्यान फांकय
माग घडों असो तुजो म्हजोगो
रांदिणर तुज्या कितें शिजोगो ?
आबोल्या

62. उजो

रात वोळिंत कड्कड्टाना
चंद्राचें लेगुन दांत झड्टाना
काळजांत कसो पेढा उजो
तुज्या मोगाचो, तुज्या मोगाचो

पावसांत गुलाब शिरशिरताना
कांटो फुलाक वेंग मारताना
काळजांत कसो पेढा उजो
तुज्या मोगाचो, तुज्या मोगाचो

पालवुंक नजो सोसुंक नजो
धगाभगा करुन पेढा उजो
तुज्या मोगाचो, तुज्या मोगाचो

दोवाच्या येण्या फुल्लें साळक
फुगासांवान शिंवर मुज्लो
तुज्या मोगाचो, तुज्या मोगाचो

पावळी मस्तिली तरन्या फुलाची
तांबसाण वाडली गोच्या गालाची
त्ये तांबसाणिंतल्यान उटलो उजो

तुज्या मोगाचो, तुज्या मोगाचो
सिल्काची, साडी म्हेसुन घेताली

तल्कापरि तुं चलुन वेताली
सांगात जालो तुज्या पाल्वाचो
म्हज्या गालाचो, म्हज्या गालाचो
आदीं कळ्ळेंना, कळाना आतां
गालार घास्ताना सिल्काचीं सुतां
काळजांत कसो उट्टा उजो
तुज्या मोगाचो तुज्या मोगाचो



63. रात रात रडलां

रात रात रडलां आकांतांत पडलां
मळबावेलें नकेत्र म्हजें, खंयसर तरी झडलां


आगो आगो चलिये उशा गोडा बेलिये
सांग म्हज्या फुडाराचें पोळें तुवें काडलां ?

काळिज नितळ आस्लें, पाप पातक नास्लें
सांग तुज्या तोंडार तुवें, वोरल कित्याक वोडलां ?

अशें कशें जालें, चोरलें म्हजें फालें
सांग म्हज्या नशिबाचें, मोडकें तुवें फोडलां ?

चुकोन म्हाका कळ्ळां, खरेंच तुका मेळ्ळां
सांग म्हज्या दोळ्यांक लिपंळ्क गुक्क गिळुन सोडलां ?



सांग नात्त्यार चलिये, दुलब आंक्वार कळिये
सांग सांग आप्शें तुजें पोट कशें वाडलां ?



64. आजच अशें

आवय्स माव्शे आजच आयली
तुजे खातीर तोळिण लायली
हरशें जाल्यार उठा उटीं
बोव्ळीं दुधियां दाटीं मोटीं
वांगीं तेंडलीं भाजिये सोपां
कासुळेचीं पिटशीं कापां
माव्शे, तुका रांदुन दितों
तुजे खोशियेंत दाधोस जातों
पुणगे सांगोंक लज्शी दिस्ता
हरशें हित्लांत जायते आस्ता
पाटिक म्हज्या सयतान लाग्ला
आजच हित्लांत कोलो रिग्ला !

आवय्स मित्रा, हुंव्वार उबो
खंती म्हज्यो जाल्यो गाबो
हरशें जाल्यार कोंबी मारतों
काज्चो सोरो ताळ्यांत भरतों
बायलेक सताव्न सन्ना करतों
तुजे सेवेंत अर्दे झरतों
कापी, दुधां बियर फेत्री
कितें म्हणचें म्हजी सनी
तोंड साडुंक लज्शी दिस्ता



हरशें दुडु खूबसो आस्ता
कोणगी म्हज्या मात्यार रड्ला

आजच बोलसाक बुराक पड्ला
आवय्स, म्हज्या काळजा गोंड्या
आजच आय्लेंय मोगा उंड्या
हरशें जाल्यार वेंगेंतं वोड्तों
तोंडार तुज्या चित्रां काड्तों
उबाळ उमे पोल्यार जोड्तों
गालावय्लीं बिरडां फोड्तों
आजगो बाये लज्शी दिस्ता
हरशें खाड्की साफसूफ आस्ता
तोंडार म्हज्या सोन्वो वाड्ला
आजच म्हजो वाकोर मोड्ला

65. रांदलें रांदप

रांदलें रांदप चिंतल्यापरी पानार पावना
नांगा ना ना नांगा ना ना


रात म्हणा मेणालागीं वात जळटाना
रातय आसा वातय आसा तुंच मुंगोना

लेंव्ट्या नाकाक आदींच कशी गजाल कळ्ळीना
झाय लेगुन बाव्ली जाल्यार परमळ दिंन्वीना

उमळ्यांचे काट जिरून दूक गळटाना
गळय्लेलें दूक दोळो परत घेंवोना

तानेक म्हणुन निर्वोग नास्तां दन्याक उड्टाना
दन्यो ताची तान भागोव्, तुजी भाग्विना

साखिणिच्या मोगान वाटलेक पाव्ली घाल्ताना
मोगय गेलो, पाव्लीय गेली परत येन्वीना




66. आगा कोंकणी गांवागा

सगळें गुमट व्हजून
बाय तुका काडलेंगो विंचून,
आतां गुमट फोड्शी जाल्यार
कशें व्हरुंगो सोसून ?

तशी तुजी म्हजी भास
आम्च्या अंतरमळाचो लास
तिका नाच केली जाल्यार
आमी सगळींच जालीं नास

आगा कोंकणी गांवागा
कोंकणी भाषेक पावागा
गाळी कोणाक सोंन्व्यो जाल्यार
आम्चे भाषेन सोंवागा

आम्च्या आंगार खोमिस ना
टाय कॉलर शर्ट अँड बनियाना
आनी अशेच दीस गेल्यार
चोव्का कुड्कोय उरचोना



67. शेवियो रोस

दांबगे येज्मानी
शेवियो घोस घोस
कुमाद्रीन धाड्तां म्हळां
नारला वोळ्या रोस

किरा साळेरांची जोडी
घडिये दोंगरा रम्लीना
रोस आनी शेवियां सांगडी
जोडी केदीं जम्लीना
कुमाद्रीच्या मोगामायेक
करीनाकाय मोस

दांबगे येज्मानी

आव्लीनांगो पाव्लीना
आम्होर कशें राव्लेंना
शेवियो रोस खायलें तरी
ताळ्या सकला देंवलेना
हांवगो शेवी धवी धवी
तूं आपोसाचो रोस
दांबगे येज्मानी



68. मागिरचें मागिर

पोटाक कोको

उष्टों सुको

भेष्टो पोको

अत्म्याचो तो रोगगा

लांब जियो मोगगा

मात्यार पाकें

मोनें मुखें

चिंतप सुकें

मतिचो तो सोंगगा

लांब जियो मोगगा

पाटिर पापो

तोंडार कोपो

झेता थापो

दस्तुरेचो डोंगगा

लांब जियो मोगगा



69. शिरिगुंडि शिमांव

बोल्सांत आसोन कास
जरी सुटलो तुजो काच
भोंकाक तुजा येतलोगा
सुगंधेचो वास

रे शिमांव रे शिमांव
शिरिगुंडि शिमांवगा
रे शिमांव रे शिमांव
संसार तुजो दास

बोल्सांत नात्ल्यार कास
चोंय वाटेन त्रास
कोरगाराचो कुत्रो लेगुन
कुल्यांक मारी घास


रे शिमांव, रे शिमांव
शिरिगुंडि शिमांवगा
रे शिमांव रे शिमांव
संसाराक ना भास

बोल्सांत नात्ल्यार कास
मेजार नात्ल्यार मास
तिरसुल्यांच्यो शिंपियो तरी
बोल्सांत हालय रास

रे शिमांव, रे शिमांव
शिरिगुंडी शिमांवगा
रे शिमांव, रे शिमांव
संसाराक ना भास

70. पुन्वेचा चंद्रा

लेस उसाले केस भिसाळ्ळे
वेंगुन धरे मित्रा
वोंट हुळ्ळुळे उम्यांक आशेले
गोपांत घेरे मित्रा
पुन्वेचा पुन्वेचा चंद्रा
पुन्वेचा चंद्रा



काळिज भियेता तोंड मुयेता
सांगोंक गागेता
कुडी अत्म्यार तर्नाट्पणाची आंक्री जागेता
पय्शिल्यान देक्लेंना, देक्ल्यारय लागिशिल्यान लेक्लेंना,
जीव भिजोता, लज दिसोता
आय्क म्हज्या उत्रा तुं पुन्वेचा चंद्रा
पुन्वेचा पुन्वेचा चंद्रा
पुन्वेचा चंद्रा

रातीचीं सण्णा, सण्णांत भोग्णा
नव्या झोडिंचीं
वादळाविणे उब्तात न्हेस्णा तरन्या कुडिंचीं
धर्लीं तर मेळनांत, मेळ्ळ्यारय मुटितं रावनांत
मतिचा रोगा, धांब्डाय मोगा
उज्वाडाचा उतरा तूं पुन्वेचा चंद्रा
पुन्वेचा पुन्वेचा चंद्रा
पुन्वेचा चंद्रा

71. मोग म्हळ्यार कितें ?

मोग म्हळ्यार कितें ? मोग म्हळ्यार कितें नरा ?

केव्लो काळजांत रिगल्लयाफरा

तक्ली पंदा पाय वाऱ्यार

शित्तिद केन्ना नास्तां थान्यार

काकिये मुळां जिबे पंदा हरद्यागुडा संदाक संदा

धस धस धस धस जाता

धस धस धस धस जाता

मागिर नाच नाच नाच्याशें जाता

वेड्कोळ गालुन दोळे मारून

पोटलुन धरून शित्तिद फारून हा

नाच्याशें जाता

मोग म्हळ्यार कितें ? मोग म्हळ्यार कितेंगो नारी ?

यम्कोंडाची उज्यासारी

हुलोप ताचो जव्वोर तरी

जाय्ना केदीं गोबोर करी

नाका मुळां काळजां पंदा शिरान शिश सदानं सदां

ल्हास ल्हास ल्हास ल्हास येता

तरी नाच नाच नाच्याशें जाता

मोग म्हळ्यार कितें ? मोग म्हळ्यार सांग्वें कितें

मेण मेण जाता मातें

आत्म्यांतुले कुडिंतुलें

मर्तितुलें चेतन सगळें

उज्यावयल्या दुधाबरी खत्खत्यान उबार सरी

घास घास घास घास जाता


रांदिण मुळांत वोतुन वेता ।

72. पार्टी पळेनाका

काळिज म्हजें भोळें, उतर म्हजें मेळें
मिलन जातच तंचे, धवेंय जालें काळें
आतां उम्कोळ घेतां, गिदान वोड्लीं मासां
सुणीं लेंव्तात हाडां, चिंत्नेन जिवोच आसां
सुणी लेंव्तात हाडां, चिंत्नेन जिवोच आसां

तुं जिणी झळय्नाका, दोळे वोळय्नाका
हांव तुज्याच पाटल्यान आसां - पुण पार्टी पळेनाका
काळजांत रुण्णे तुजें मोगान वाडोन आयलें
चोरुन रुण्णे तुवें, पर्कयाचा चेप्याक लायलें
आतां भिरांत धरताय, पातक म्हणोन रड्ताय
हावंगो उम्कोळांतल्यान तुका भुझय्त आसां
तुका धस्तिनाका, पातक उस्तिनाका

हांव तुजाच्य पाटल्यान आसां - पुण पार्टी पळेनाका
आजून पासांत आसां कुसोन यतात मासां
शिरांची जाल्यांत भेसां, जिवांत उल्ल्यांत कुसां
जरी उम्कोळ घेतां, तांतुंच जिवो जातां
तुज्या काज्रा दिसा सांगोंक उभो जातां
बाये कनानाका जियेंव्क, ननानाका
हांव तुज्याच पाटल्यान आसां पुण पार्टी पळेनाका



73. खंय वेताय सांग चाफ्रा

चाफ्राबाबाचा मरणा दखयांत तोवल्ल्या हजारों अभिमानी पय्किंतलों एकलो बाब डेनिस मोंतेर चाफ्राबाबाचा आत्मीय मन्शां पय्किंतलोय एकलो. 'मांड सोभाण' चो कार्यकारी समिती सांदोय तो जाव्नासा. चाफ्राबाबाचा वेळाचाराचा सिंतिमेंताचे उमाळे हया कवितेद्वारीं ताणे उचारल्यात. हो आदेव्स हजारों कोंकणीलोकां तर्फेन चाफ्राबाबाच्या पांयाथळा अर्पित करतांव

खंय वेताय सांडुन आतां ?

तोडुन काडुन पर्नी घडपां

जोडुंक्क शिकव्न नवीं बादपां

नव्या दिश्टिन पळेंक्क फालें कोण आसा ? सांग चाफ्रा

कीर कोगुळ काळ्व्या कोंब्ल्या

आशा खुश्यो आसा तश्यो

वाचुन सांग्पी कोण आसा ? सांग चाफ्रा

गोरं बेंरं मेरं मांकडा

कुस्त्यो मस्त्यो उग्त्यान उस्तुन

जिस्तेन गुंतुकं कोण आसा ? सांग चाफ्रा

गाड्या बोंड्या शेंड्या साड्या

सांभाय सुंगार पुराय रंगार

सुरायन रंग्पी कोण आसा ? सांग चाफ्रा

मालकांच्यो घडामोडी, कामेल्यांच्यो ताडवोडी
धार्मिकांच्यो फडाफडी, भियाविण खडाखडी
किडव्कं आनी कोण आसा ? सांग चाफ्रा

जिवितांतली सतां कवितेंतल्या उतरानी
नवीं तंत्रा नवीं सूत्रां

नाटकानी पत्रानी उतरांच्यो मांत्रिक - कोण आसा ? सांग चाफ्रा

तुज्या मेटानी बाक्कार पिदुंकं

तुज्या सण्णानी अक्कल शिदुंकं

त्राण आम्का खंय आसा ? सांग चाफ्रा

खंय वेताय ? सांडुन आतां सांग सांग सांग चाफ्रा



1993
2.8/18

25.12.1993

ಪ್ರತಿಭಾ